

आकाशवाणी गोरखपुर
प्रादेशिक समाचार

दिनांक-04 दिसंबर 2024

7:20 AM

पहले मुख्य समाचार।

- महाकुम्भ-दो हजार पच्चीस के लिए केंद्र सरकार ने इक्कीस सौ करोड़ रुपए की विशेष अनुदान राशि को दी मंजूरी। एक हजार पचास करोड़ की पहली किस्त हुयी जारी।
- प्रधानमंत्री नरेन्द्र मोदी महाकुंभ दो हजार पच्चीस के लिये अक्षय वट का करेंगे शुभारम्भ। दुनिया के सौ देशों में पहुंचाये जायेंगे अक्षय वट के पवित्र पत्ते।
- राष्ट्रपति द्रौपदी मुर्मू ने विश्व दिव्यांग दिवस पर प्रदेश के तीन दिव्यांगों समेत तैंतीस दिव्यांगों को दिये राष्ट्रीय पुरस्कार। कहा- दिव्यांगजनों को सहानुभूति नहीं, सम्मान की आवश्यकता।
- मुख्यमंत्री योगी आदित्यनाथ ने दिव्यांगों के सशक्तिकरण के लिये काम करने वाले उन्नीस लोगों को राज्य पुरस्कार से किया सम्मानित। सहायक उपकरण भी बांटे।

महाकुम्भ-2025 के लिए केंद्र सरकार ने इक्कीस सौ करोड़ रुपए की विशेष अनुदान सहायता राशि देने को मंजूरी दे दी है। इस धनराशि की पहली किस्त के रूप में एक हजार 50 करोड़ रुपए जारी कर दिये गये हैं। मुख्यमंत्री योगी आदित्यनाथ ने इस अनुदान राशि के लिये प्रधानमंत्री नरेन्द्र मोदी का आभार जताया है। महाकुम्भ का आयोजन 13 जनवरी से 26 फरवरी 2025 के बीच होगा। मेले के सकुशल आयोजन के लिए राज्य सरकार ने केंद्र से विशेष अनुरोध किया था। वहीं प्रदेश सरकार कुंभ के आयोजन पर लगभग पांच हजार 435 करोड़ रुपए खर्च कर रही है। महाकुम्भ के लिए 421 परियोजनाओं पर यह धनराशि खर्च की जा रही है। महाकुम्भ के आयोजन को ऐतिहासिक बनाने के लिए इस बार कई नई पहल भी की जा रही है। आध्यात्म और संस्कृति के संगम में इस बार देश विदेश के श्रद्धालुओं के साथ बॉलीवुड के सितारे भी अपनी चमक बिखेरेंगे। एक रिपोर्ट-

महाकुंभ में श्रद्धालु संगम में पवित्र डुबकी ही नहीं लगाएंगे, बल्कि बॉलीवुड के सितारों के संगम से भी सराबोर होंगे। महाकुंभ में परफॉर्म करने वाले सितारों में गायक और संगीतकार शंकर महादेवन, कैलाश खेर, सोनू निगम, विशाल भारद्वाज, ऋचा शर्मा, जुबिन नौटियाल और श्रेया घोषाल जैसे नाम शामिल हैं। इन सितारों की प्रस्तुतियों के लिए गंगा पंडाल में शाम 4 बजे से रात 8 बजे तक का समय निर्धारित किया गया है। इन कलाकारों की भक्तिमय प्रस्तुतियों की शुरुआत 10 जनवरी से ही हो जाएगी। प्रस्तावित कार्यक्रम के अनुसार 10 जनवरी को शंकर महादेवन श्रद्धालुओं के बीच होंगे। वहीं 11 जनवरी को मशहूर लोक गायिका मालिनी अवस्थी अपनी प्रस्तुति से लोगों को मंत्र मुग्ध करेंगी। लखनऊ समाचार कक्षा से तनवीर फातिमा।

प्रधानमंत्री नरेन्द्र मोदी महाकुंभ दो हजार पच्चीस के लिये अक्षय वट कॉरिडोर का शुभारम्भ करेंगे। श्री मोदी महाकुंभ की औपचारिक शुरुआत के लिये तेरह दिसम्बर को प्रयागराज आयेंगे। इसे लेकर तैयारियां तेजी से चल रही हैं। प्रधानमंत्री ने वर्ष दो हजार उन्नीस के महाकुंभ मेला में अक्षय वट और सरस्वती कूप को आम श्रद्धालुओं के दर्शन के लिये खोला था। गंगा-यमुना के तट पर मौजूद अक्षय वट के पवित्र पत्ते दुनिया के सौ देशों तक पहुंचाये जायेंगे। इसके लिये अभी से राष्ट्रीय स्वयं सहायता समूह से जुड़ी महिलायें काम कर रही हैं।

प्रदेश के समाज कल्याण मंत्री असीम अरुण ने कल जयप्रकाश नारायण सर्वोदय विद्यालय राज्य स्तरीय खेलकूद प्रतियोगिता का समापन किया। लखनऊ के के डी सिंह बाबू स्टेडियम में एक दिसंबर से शुरु हुई इस तीन दिवसीय प्रतियोगिता में प्रदेश के 84 सर्वोदय विद्यालयों के बच्चों ने हिस्सा लिया, जिसमें 96 छात्राएं और 148 छात्र शामिल रहे। श्री अरुण ने प्रतियोगिताओं में सफल होने वाले छात्र-छात्राओं को पदक और ट्रॉफी देकर सम्मानित किया। इस अवसर पर उन्होंने कहा कि सर्वोदय विद्यालयों के बच्चों को हर क्षेत्र में शिक्षित करने का काम किया जा रहा है।

उत्तर प्रदेश सरकार द्वारा आश्रम पति विद्यालय जिनको सर्वोदय विद्यालय भी कहा जाता है। उनका गठन किया गया है और आदर्शपूर्ण मुख्यमंत्री योगी जी के नेतृत्व में लगातार प्रयास है कि हमारे बच्चे पढ़ाई में भी अच्छा करें। सांस्कृतिक गतिविधियों में भी अच्छा करें और खेल में भी ये खेल प्रतियोगिता पहले मंडल स्तर पर हुई और उसके बाद में अब ये खेल प्रतियोगिता राज्य स्तर पर हो रही है। इसमें एथलेटिक्स के विभिन्न इवेंट्स किए जा रहे हैं और अगले साल सांस्कृतिक प्रतियोगिता करेंगे। एक साल सांस्कृतिक एक साथ खेल इस तरीके ऐसी परम्परा आगे बढ़ेगी।

स्मार्ट सिटी के रूप में विकसित हो रही काशी में पर्यटकों और स्थानीय लोगों की सुविधा के लिए कल काशी ऐप लॉन्च किया गया। वाराणसी नगर निगम की ओर से जारी इस ऐप से काशी के मैप के साथ लाइसेंस और पार्किंग के टिकट भी ऑनलाइन लिये जा सकेंगे। इसके अलावा नगर निगम की ओर से दी जाने वाली सेवाओं की जानकारी भी इस ऐप पर उपलब्ध रहेगी। नगर आयुक्त अक्षत वर्मा ने बताया कि काशी ऐप फिलहाल ट्रायल के लिए लांच किया गया है। जनवरी में इस ऐप को जनता के इस्तेमाल के लिए उपलब्ध करा दिया जाएगा।

अन्तर्राष्ट्रीय दिव्यांग दिवस पर कल देश भर में विविध आयोजन किये गये। राष्ट्रपति द्रौपदी मुर्मू ने नई दिल्ली में 33 प्रतिशत की दिव्यांगता वाले लोगों और संस्थानों के सशक्तिकरण के लिए राष्ट्रीय पुरस्कार प्रदान किये। इनमें गौतमबुद्धनगर के अमर जैन, बरेली के अर्पण शर्मा, आगरा की हिमानी बुंदेला भी शामिल रहे। वहीं ग्रेटर नोएडा की मिंडा कारपोरेशन लिमिटेड को दिव्यांगजनों के सशक्तिकरण के लिए उत्कृष्ट कार्य करने पर सर्वश्रेष्ठ नियोजता श्रेणी में राष्ट्रीय पुरस्कार से सम्मानित किया गया। इस अवसर पर राष्ट्रपति ने अपने संबोधन में कहा कि इस पुरस्कार के विजेता समाज के लिए आदर्श के रूप में उभरकर सामने आ रहे हैं।

दिव्यांग होना किसी तरह की कमी नहीं है। ये एक विशेष अवस्था है। इस विशेष अवस्था के अनुसार विशेष सुविधाएं, उपकरण, ट्रेनिंग और काउंसिलिंग उपलब्ध कराने को सरकार द्वारा प्राथमिकता दी जा रही है। यह समाज की भी प्राथमिकता होनी चाहिए। हमारे दिव्यांगजन को सिम्पैथी नहीं एम्पैथी चाहिए, कृपा नहीं, संवेदनशीलता चाहिए, स्पेशल अटेंशन नहीं, नेचुरल अफेक्शन चाहिए।

मुख्यमंत्री योगी आदित्यनाथ ने कल विश्व दिव्यांग दिवस के अवसर पर दिव्यांगजन सशक्तीकरण के लिए उत्कृष्ट कार्य करने वाले 19 लोगों को राज्य पुरस्कार से सम्मानित किया। लखनऊ के लोकभवन में आयोजित कार्यक्रम में मुख्यमंत्री ने 40 दिव्यांगों को सहायक उपकरण भी बांटे। कार्यक्रम में 75 से 90 प्रतिशत अंक प्राप्त करने वाले दिव्यांग छात्रों को सम्मानित किया गया। इसके अलावा 28 युवाओं को कम्प्यूटर प्रशिक्षण प्रमाण पत्र दिया गया। इस अवसर पर उन्होंने कहा कि—

दो हजार सत्रह में आये थे तो केवल सात से आठ लाख दिव्यांगजनों को पेंशन मिलती थी प्रदेश में और वह भी तीन सौ रुपया और हम लोगों ने तीन सौ से बढ़ाकर इस राशि को एक हजार रुपया किया। आज मुझे बताते हुए प्रसन्नता है ग्यारह लाख दिव्यांगजन प्रदेश के अंदर बारह हजार रुपये सालाना पेंशन की सुविधा का लाभ प्राप्त कर रहे हैं।

भारतीय रेल ने कोहरे के चलते ट्रेनों को लेट होने और दुर्घटना से बचाने के लिए रेलगाड़ियों में फॉग सेपटी डिवाइस लगाई है। यह जानकारी उत्तर रेलवे के लखनऊ मंडल के मंडल रेल प्रबंधक एसएम शर्मा ने दी है। उन्होंने बताया है कि फॉग सेपटी डिवाइस को अपग्रेड किया गया है और इसके नियमित जांच भी की जा रही है।

रेलवे ने बहुत अच्छा अविष्कार किया था फॉग सेफ डिवाइस हर जो सेक्शन में सिग्नल आ रहा है कोई लेवल क्रॉसिंग फाटक आ रहा है, कोई स्पीड रिस्ट्रिक्शन आ रहा है उसके बारे में उसको जीपीएस मैपिंग के थ्रो उसमें फीडिंग की जाती है और वो ड्राइवर को उसको सचेत करता है। तो ड्राइवर में कॉन्फिडेंस भी आ जाता है जितना उसको दिख रहा है वो देखता है और इससे सुन के वो रिएक्ट कर सकता है और गाड़ी को सही प्रकार से चला सकता है।

मुख्यमंत्री योगी आदित्यनाथ ने कल गोरखपुर में निर्माणाधीन पशु चिकित्सा विज्ञान महाविद्यालय का निरीक्षण किया। गोरखपुर में बन रहा यह हॉस्पिटल पूर्वी उत्तर प्रदेश का पहला वेटेरिनरी हॉस्पिटल है। निरीक्षण के बाद उन्होंने कहा कि ताल नदोर के लगभग 100 एकड़ में प्रस्तावित इंटरनेशनल क्रिकेट स्टेडियम और 52 एकड़ में बनने वाली कान्हा गोशाला को भी पायलट प्रोजेक्ट के रूप में एक दायरे में लाया जाए। इसी क्रम में मुख्यमंत्री गोरखपुर के महाराणा प्रताप इण्टर कॉलेज पहुंचे और वहां आयोजित होने वाले महाराणा प्रताप शिक्षा परिषद के संस्थापक सप्ताह समारोह के उद्घाटन कार्यक्रम की तैयारियों का जायजा लिया। यह आयोजन आज शुरू होकर आगामी दस दिसम्बर तक चलेगा। उद्घाटन कार्यक्रम के मुख्य अतिथि मध्य प्रदेश विधानसभा के अध्यक्ष नरेन्द्र सिंह तोमर और समापन कार्यक्रम के मुख्य अतिथि नोबल शान्ति पुरस्कार विजेता कैलाश सत्यार्थी होंगे। दोनों कार्यक्रम मुख्यमंत्री योगी आदित्यनाथ की अध्यक्षता में होगा।
